

पत्र सूचना शाखा
सूचना एवं जनसम्पर्क विभाग, उ०प्र०

राज्यपाल ने कहा कि लोगों को देहदान के प्रति जागरूक करें

लखनऊ: 22 मार्च, 2015

उत्तर प्रदेश के राज्यपाल, श्री राम नाईक ने कहा है कि देहदान, अंगदान और रक्तदान सभी महत्वपूर्ण हैं। जिससे पहचान नहीं होती उसको इस प्रकार का दान देना वास्तव में बड़ा काम है। लोगों को देहदान के प्रति जागरूक करें। आम लोगों को जागरूक करके इस तरह के कार्य किये जाये तो समाज को ज्यादा लाभ होगा। देहदान, रक्तदान एवं अंगदान के आन्दोलन में स्वयं भी शामिल हों और अपने मित्र-परिवारों को भी शामिल करें। उन्होंने कहा कि समाज के हित के लिये सबको आगे आना चाहिये।

राज्यपाल आज स्वामी जगन्नाथ सेवा समिति, कुर्सी रोड द्वारा आयोजित रक्तदान, अंगदान एवं देहदान शिविर में मुख्य अतिथि के रूप में अपने विचार व्यक्त कर रहे थे। इस अवसर पर पूर्व विधायक, श्री रामकुमार शुक्ल सहित समिति व पूजा नर्सिंगहोम के पदाधिकारी उपस्थित थे। राज्यपाल ने बताया कि इस कार्यक्रम से पूर्व वे मिश्रिख सीतापुर व कानपुर में देहदान के कार्यक्रम में सम्मिलित हो चुके हैं। उन्होंने कहा कि अच्छे कार्य से समाज का समाधान होता है और देहदान का यह कार्यक्रम वास्तव में समाज के लिये प्रेरणास्पद है।

श्री नाईक ने कहा कि हमारे समाज में अनेक प्रकार के दान होते हैं लेकिन अंगदान, रक्तदान एवं देहदान महत्वपूर्ण हैं। जो अंग दूसरों को नया जीवन प्रदान कर सकते हैं उनका अपना महत्व है। जानकारी के अभाव में देहदान की विधिक प्रक्रिया पूरी न कर पाने के कारण अनेक रूकावटें उत्पन्न होती हैं जिससे अंगदान की उद्देश्य की पूर्ति नहीं हो पाती। सही समय पर दान की प्रक्रिया पूरी करें। महर्षि दधिचि ने असुरों के नाश के लिये देहदान देकर एक रास्ता दिखाया। ऐसे आयोजन समाज को शक्ति देने का काम करते हैं। लोगों को दान की ज्यादा से ज्यादा जानकारी दी जाये। उन्होंने कहा कि अंगदान वास्तव में समाज की सेवा का एक रूप है।

कार्यक्रम में मेजर वी०के० खरे ने जानकारी दी कि उन्होंने तथा उनकी पत्नी ने देहदान के लिये अपनी स्वीकृति दे दी है। उन्होंने यह भी बताया कि वृद्धा-आश्रम में रहने वाले 25 लोगों ने भी देहदान के लिये अपनी स्वीकृति दी है।



